
(प्रकाशन क्रमांक 1) 


(8 कु. अंजली जॉन आगियार 


पयली उजवाडावणी 
मार्च 2011 


छापणावळ 
हिरू नारायण नायक 
रुतू ऑफसॅट, वळवय, फोर्डे 


मुखचित्रा बयलो फोटो : नवदीप जॉन आगियार 


मोल : रु. 100/- 


हैं पुस्तक कला आनी संस्कृताय खात्यान 'लेखकां खातीर 
अर्थोक आदार' हे येबजणे खाला उजवाडायलां 





हीं गुलमोहराचीं सुपुल्लीं काव्यफुलां हांव म्हजे आवयक 
कवळेंचे श्रीशांतादुर्गा देवीक श्रद्धेन ओंपतां... 





गुलमोहराच्या निमतान 
नमस्कार, 


आयज “गुलमोहर' हो म्हजो दुसरो कवितां झेलो तुमच्या हातांत दवरतना 
म्हाका खूब खोस भोगता. म्हजो पयलो कवितां झेलो 'जीण' 1995 वर्सा 
प्रकाशीत जालो. ताचे उपरांत मदल्या काळांत हांव सरकारी तशेंच घरगुती कामांत 
घुसपल्ल्यान कविते कडेन वेळ दिवंक मेळ्ळोना. कांय कविता नकळटां घडल्योय 
बी पूण ater दवरल्योनात. ‘sad मळब” हे संस्थेच्या आदारान म्हजे कवितेक 
परत एकदां चंवर Heel देखून हांव उकतें मळब संस्थेच्या म्हज्या सगल्या 
वांगड्यांचे आनी चड करून भरतबाब नायकाचे उपकार मानतां. 


‘Sh’ हो पयलो कविता संग्रह हांवें म्हज्या आवयबापायक ओंपला. त्या 
वेळार प्रकाशनाक म्हजीं आवय आनी बापूय दोगांय आसलीं. आयज तीं आमचे 
मदीं नात. पूण तांचो आशिर्वाद सदांच म्हजे वांगडा आसा. हो झेलो हांव कवळेंचे 
शांतादुर्गा Vales ओंपता. तिणें म्हाका मागला. ती सदांच म्हजे फाटल्यान आसा. 
तिचो आशिर्वाद म्हजेर सदांच आसा आनी देखून आवय फाटल्यान तीच म्हजी 
आवय. 


भो. माधवबाब बोरकारान ह्या पुस्तकाक व्हड खोशयेन प्रस्तावना बरयल्या. 
बाब अमोल कामतीन अक्षर जुळोवणेक आदार दिला. भौ. दामोदरबाब 
घाणेकारान पुस्तक संपादीत केलां. तांचे सगल्यांचे उपकार. 

तशेंच, म्हजे इश्ट संजीव झर्मेकार, सुहास मांद्रेकार, प्रल्हाद मयेकार, 
रमेश घाडी, सुनील पालकर आनी ‘sed मळब” संस्थेचे सगले 
सांगाती जांणी म्हाका मोलाचो सल्लो दिलो तांचोय हांव उपकारी. है 
पुस्तक कला आनी संस्कृताय खात्याचे 'लेखकां खातीर seis आदार” हे 


एक 


येवजणे खाला उजवाडायलां देखून तांचे मना पसून उपकार. 

हें पुस्तक 'दीपांजली' प्रकाशना वरवीं उजवाडायलां. 'गुलमोहर' चंवरपाक 
म्हजी घरकान्न सविता आनी भुरगीं नवदीप आनी अंजली हांचो भोव मोलादीक 
आदार म्हाका फावो जाला. हिरूबाब नायक जांणी हें पुस्तक अपुरबायेन छापलां 
तांकां हांव कसो विसरन? 

मनशाचें जिवीत हें सूख-दुछख आनी सुकते-भरतेचो समंदर. माया, क्रोध, 
मोह, दुस्वास ह्या विखांचें खतखतें. गीम, पावस आनी शियाळो ह्या मोसमांचो 
उत्सव, हातूंत समरस जावचें काय जावचें न्हय हें थारायता मनशाचें मन. केन्नाय 
मन जाता दुख्खी तर केन्नाय ताका फुलता WA. जेन्ना तें चंवरता तेन्ना ताचो 
परमळ धाय दिकांनी पसरता. जेन्ना जेन्ना म्हजें मन गावपाक लागता तेन्ना 
तातूंतल्यान फुलतात उतरफुलां. म्हज्या मनांतल्या पोरसांत फाटल्या कांय वर्सा 
मदीं जीं फुलां Heel तांकां नांव दवरलें 'गुलमोहर'. ह्या गुलमोहर फुलांक 
वेगळ्यावेगळ्या UTA साज चडोवन रंगोवन, गुलमोहरं करपाचो प्रयत्न केला. 
मनांतलो म्होंबाळ रोस ओतून उतरांचो हो भावात्मक गुलमोहर जेन्ना तुमच्या 
हातांत'पावतलो तेन्ना तातूंतलें दर एक फूल तुमच्या मनाक भावतलें. दरेक फूल 
मनाक खुशालभरीत आनी आनंदीत करतलें. वेगळ्यावेगळ्या खळांचेर आनी 
मळांचेर फुलिल्लीं हीं फुलां ल्हवपीकपणान रंग झडयनासतना गुंथलीं आनी 
गुलमोहराच्या पोशांत घालीं. आतां तीं गुलमोहर ह्या नांवान तुमच्या हातांत दितना 
परतून मनांत खोशयेचीं फुलां फुलतात. 

आशावादी कविता 


खंयचोय नवो कवी बरयतना तो आपले मुखार दुसरी एक व्हड व्यक्ती 
आपलो आदर्श म्हण दवरता. चड़ करून हो नवो कवी त्या व्हड कवीचे कवितेन 
भारावन गेल्लो आसता. तो त्या कवीची शब्दकळाच न्हय तर त्या कवीचो 
अणभव आपलो करपाचो यत्न करता. हाका आमी सामान्यतायेन अनुकरण अशें 
म्हणटात. आपूण अनुकरण करतां अशी जाणविकाय कवीक जाता तेन्ना तो 
तातूंतल्यान भायर सरपाचो यत्न करता. न्हय, तर ताणें तसो यत्न करपाचो यत्न 
करपाक जाय. अनुकरण हो शिकपाचे प्रक्रियेचो पयलो पांबडो. तो हपून मुखार 
वचपाची उमळशीक ताका जाबंक जाय. तो जसो जसो अणभवान वाडत वता 
तशी ताका ही नदर येता. आनी अनुकरणाचें रुपांतर प्रभावांत जाता. आनी प्रभाव 
आसप वायट न्हय. संवबसारीक कलेच्या मळार अश्यो जायत्यो देखी आसात. 
कोंकणी कवितेचो विचार करतना मनोहरराय सरदेसायांच्या प्रभावा कडेन 
आडनदर करपाक येना. तांची कबिता कोंकणी कवींच्या एक-दोन पिळम्यांचेर 
प्रभाव घालून गेली. आयजूय तांच्या प्रभावाच्यो कुरवो खंय खंय दिसतात. 
कोंकणी कवींक मनोहरराय सरदेसायांचे कबितेन कित्याक इतली भूल घाली? एक 
तर सोंपो आशय आनी तितलीच सोंपी मांडावळ. 


ही सुरवातीची उतरां वाचून कोणूय कुवाड्यांत पडून ताचो जॉन आगियाराले 
कविते कडेन कितें संबंद आसा असो प्रस्न म्हाका करीत. खंयच्याय कवीचो 
बिचार करतना ताचो एकोडो विचार करप जमना. तेच प्रमाण ताचो नवो संग्रह 
येतना ताचे आदीं उजवाडा आयिल्ल्या संग्रहांचो विचार करपाची गरज आसता. 
जॉन फाटलीं दोन दसकां कविता बरयता. हो काळ सामको ल्हान न्हय. ह्या 
काळाच्या कुडक्‍्यांत ताची कविता कशी वाट चल्ल्या आनी आयज ती खंयच्या 
पेण्यार उबी आसा हाचो विचार म्हाका म्हत्वाचो दिसता. खूब फावटीं कवीच्या 
प्रवासांत कवितेची दिका सांडटा जाल्यार खूब फाबटीं तिका योग्य दिका मेळटा. ते 
नदरेन हांव जॉनाचे कविते कडेन पळयतां तेन्ना तिणें योग्य दिकेन केल्लो प्रवास 
मनाक समाधान दिता हें म्हाका सुरवातिकूच सांगीन दिसता. ताणें आपले कवितेचें 
नीज वळखलां देखुनूच तिका योग्य दिका सांपडल्या. ताचे उदरगतीची ती एक 
कुरू. | 

जॉनाची कविता हस्तीदंती मनोर्‍यांतली न्हय. तिची वार समाजजिणेंत पुरल्या. 
समाजा कडेन आशिल्ली तिची लागणूक ती विसरूंक ना. समाजांत आशिकुशीक 
जें कितें घडटा ताचीं स्पंदनां तातूंत आयकुपाक येतात. देखून तो थोड्या 
किंवाट्यान म्हणटा : 

हांगा बाजार भरला 

पसरे सजल्यात 

तरातरांचे; आनी 

ह्या पसऱयांचेर विकपाक आसात 

दुस्मानकाय, विस्वासघात, 

धर्मवाद, जातीयवाद, नसाय 

पूण हांव सोदून थकलां 

एक पसरो... 

ज॑य मेळटा मनीसपण 

फकत मनीसपण | 

आयज संवसारांत सगलें आसा पूण मनीसपण मात सोदून लेगीत मेळना. 
आयचो मनीस नितीमुल्यां शेणोवन बसला देखून ताचो मनीस म्हण ऱ्हास जायत 


चार 


चल्ला हे जाणविकायेन कवी अस्वस्थ जाता. तो थकला. अशें आसले तरी तो 
पुराय निरशेवंक ना. बर्‍या उतरांचेर आनी बर्‍या कल्पनांचे आशेचर तो जियेता. 
आपले बंद मुठींतल्या विस्वासाचेर ताची गाड श्रद्धा आसा. देखून 

दोंगराचे तेंगशेर रावन 

चंद्रिमाक वेंगावपाच्या हावेसाचेर 

तो जियेता, हो हावेस ताका जगपाचें बळ दिता. शेणिल्लें मनीसपण केन्ना तरी 
Fees अशें ताका मना पसून दिसता. भोंबतणीं निरशेवणचे बातावरण आसले 
तरी मनांत आशावाद जागो दवरता आनी वाचण्याच्या मनाक थाकाय दिता. तेच 
खातीर 

दुदा बदल्याक म्हाका 

दीख कित्याक दिता 

fara आसा सपन म्हजें 

बीख कित्याक दिता? 

ह्या बळींक खाशेलो अर्थ आसा. सपनां खरी जाबंक पावलिनात तरी कवी 
रंगांत ब्रश बुडोबन नवीं नबीं सपनां रंगयत रावता आनी 'ताच्याच आदारान फुड 
सरता' अशें तो म्हणटा. केदो व्हड आशावाद हो! गुप्प काळखांत seat 
नक्षत्रांतल्यान जिणेक नवो आदार सोदपाचो. कवी जिविता कडेन न्हयकारी नदरेन 
पळयना तर जिबितांत उजवाड फांकून ती परजळून वतली ह्या आशावादान 
पळयता. चडावत भारतीय भाशांतल्या कवितांनी विद्रोहाचो आनी निरशणेचो सूर 
आयकूंक येता. तो ASA आसा आशे म्हणूं नजो. तरी, परिस्थिती केन्ना तरी 
बदलतली असो आशावाद कित्याक बाळगुचो न्हय? Wires मनीसपण एक 
दीस आमकां मेळटलें आनी कितलींय आडमेळीं आयली तरी 'यूग नवे येतलें / 
जैत आमचेंच जातलें' असो खर आत्मविस्वास कवो प्रगटायता. आनो जेत जातलें 
जाल्यार एकामेकांच्या सांगातान चलून एकामेकांक समजून घेवपाची गरज आसा 
अशे तो शिटकायता. 

जॉन जिवितांतले विरोधाभास दाखयता. आमचें हें जिवीत विरोधाभासांनी 
भरलां हें तो किराच्या प्रतिका वरवीं सांगता. आपले चांचीन दुसर्‍याचे भाग्य सांगपो 
किराक आपलेच भाग्य किते तें खबर नासता. 


ताचो संवसार म्हणल्यार तो, 

ताचो पांजरो आनी ज्योतिशी धनी 

अशी ताची अवस्था. आमचें भविश्य आमच्या हातांत नासता. हो सगलो खेळ 
रचपी हातांत सुत्रां घेवन पयसल्यान आमकां नाचयता ही चालंत कल्पना तो हांगा 
वापरता तरी ताची मांडावळ तो वेगळे तरेन करता. हो कीर भायर येवन लेगीत 
उडना आनी ताका आपल्या धनयाक सोडपाक जमना. ताचें कारण 

मर्यादेची दारां तो कसो तोडटलो 

विस्वासघात करपाक ताका जमना 

अशें आसा. देखून ह्या संग्रहांतली आशया परस अभिव्यक्तीचे वेगळेपण 
घेवन आयिल्ली कविता म्हण आमी तिचे कडेन पळोबं येता. ही सबंद कविता 
रुपकाचें रूप घेवन आयल्या. तिचे अभिव्यक्तीच्या वेगळेपणान तिका 
सांकेतीकतायेंतल्यान दोशमुक्त केल्या. अशेंच रुपक 'सत्य आनी फटींगपण' हे 
कवितेंतूय प्रभावीपणान वापरलां. 

समाजीक जाणविकाय हो जॉनाचे कवितेचो एक म्हत्वाचो आशय. कांय 
HSA तो उकतेपणान जाल्यार कांय फावटीं तो सुचकतायेन ब्यक्त जाता. देव 
विकपाक आसा' वा हे राधे' ह्यो कविता ते नदरेन म्हाका म्हत्वाच्यो दिसतात. 

ह्या कबीक भुरगेपणाची सुमारा भायर ओड आसा. भुरगेपणांत जें एक 
निरागसपण आसा तें ताका हांसोवन आनी नाचोबन वता. पूण हें भुरगेपण शारांतलें 
न्हय जाल्यार तें गांवांतलें आसा. काण्णां, चुन्नां, बोरां, पेरां हांची रूच घेवपी 
शेणान पेटिल्ल्या आंगणांत खेळपी. स्मरणरंजनांत रमिल्ल्या कबीक वास्तवाची 
जाण येता तेन्ना 'दिसता म्हाका गांवांत/म्हजें भुरगेपण उरलां' अशें उद्गार 
फुट्टात. 

प्रतिमा म्हणल्यार शब्दाक आयिल्लें चित्राचे मोल. जॉन गुलमोहराची प्रतिमा 
वापरता तेन्ना गुलमोहराचें चित्र दोळ्यां मुखार उबें रावता. पृण हें चित्र निखटें 
प्राकृतिक न्हय तर कवितेत तें अणभवाचें रूप घेवन येता. 

माथ्याक माळून फुलां 

गुलमोहराचें झाड सोबीत जालां 

हांव एक वाटसरू विसव घेवंक 


मुळांत उबो, थकून गेलां 

बयर मळबांत दिसता म्हाका 

नंखेत्रां जाग्यार फुलांच फुलां 

फुलांच फुलां. 

हे कवितेंत झाड, मळब, नखेत्रां आनी फुलां अश्यो प्रतिमा आयल्यात. त्यो 
बेगळ्योबेगळ्यो आसल्यो तरी तांच्या एकजिनसीपणाक लागून ही कविता एक 
प्रतिमा जावन येता. तिका एक परिमाण आसा पूण निमाण्या बळींक लागून तिच्या 
अर्थाचो आबाठ बाडत बता. ते भायर कबीची शब्द बापरपाची कळाशी सिद्ध 
करता. 

कवितेचे अभिव्यक्तीचे माध्यम म्हणल्यार शब्द. ताचो तो कसो उपेग करता 
ताचेर ताचे कवितेचें रूप निंबून आसता. ती दोन बळींची आसूं येता आनी शंबर 
बळींनीय तिचो आशय व्यक्त जाल्लो आसता. दोन बळींची म्हण ती उण्या 
पांबड्याची आनी शंबर बळी तिका श्रेश्ठ करिनात. 'काळजाचे झरे' ही पंदरा 
शब्दांची कविता आंगलोटान ल्हान आसली तरी तातूंत अणभवाची खरसाण 
जाणवता. 

कविता बरोबप म्हणल्यार निखटी शब्दांची कसरत न्हय जाल्यार ती 
जिबिताची साधना. कबी अणभवान भरता तितली ताची कविता पिकत वता. जॉन 
म्हणटा : 

कितलें आनीक सोंसचें आसा 

जिणे थावच गावलोना. 

ह्या आत्मसोदाच्या प्रवासांत ताची कविता वाडटली, फुलतली आनी 

गुलमोहर 


माथ्याक माळून फुलां 
गुलमोहराचें झाड सोबीत जाला 
हांव एक वाटसरू बिसव घेवंक 
मुळांत उबो, थकून गेलां 

वयर मळबांत दिसतात म्हाका 
नखेत्रां जाग्यार फुलांच फुलां 
फुलांच फुलां... 


बाजार 


हांगा बाजार भरला 

पसरे सजल्यात 

तरातरांचे; आनी 

ह्या पसर्‍यांचेर विकपाक आसात 
दुस्मानकाय, विस्वासघात, 
धर्मवाद, जातीयवाद, नसाय 
पूण हांव सोदून थकलां 

एक पसरो... 

ज॑य मेळटा मनीसपण 

फकत मनीसपण 

हावेस 


मनीस जगता आशेचेर 

बऱ्या उतराचेर 

कल्पनांचेर... 

आपले बंद मुठींतल्या 
विस्वासाचेर 

दोंगराचे तेंगशेर रावन 

चंद्रिमाक बेंगावपाच्या हावेसाचेर 


हे राधे... 


हे राधे 

तूं चिखलांतली भायर सर 
तूं ज॑य उबी आसा 
त्या शापीत जाग्याची 
शीम पार कर 

हे नराधम तुजे 

लचके तोडून खातले 
देखून... 

संवसार थाट 

सोबय तुजें घर 

हे राधे... 

तूं आतां चिखलांतली 
भायर सर 

देव विकपाक आसा 


बाजारांत 

जंय खेळणीं मेळटात 
तसोच... 

देवूय विकपाक आसा 
मनिसूच ताका घडयता 
रूप दिता, रंग भरता 
आनी विकताय बी 
पूण... 

जो स्वता देवाक घड़यता 
ताका देव मेळटाच अशें ना 
देवाचो सोद 

ताकाय घेवचो पडटा 


Fo 
S 

ara कित्याक दिता 


दुदा बदल्याक म्हाका 
दीख कित्याक दिता 
जिवें आसा सपन म्हजें 
वीख कित्याक दिता? 


घावे जाल्यात आंगार 

सोंसूंक आतां जायना 

घाव्याक लावपाक तुमचे कडेन 
मिठा बगर कांय ना? 

मोगा बदल्याक म्हाका 

भीक कित्याक दिता? 

जिवे आसा सपन म्हजें 

ara कित्याक दिता? 


MS J टॅ 

सपन 


आयज आनीक एक सपन मेलें 
भर दिसाचें तडफडत 

म्हज्यो आशा आकांक्षा 
पांयांतळा माडयत गेलें 

आयज आनीक एक सपन मेलें 


आयज मेरेन हांव सपनां 

घडयत आयलां, रंगयत आयलां 
आनी एका फाटल्यान एक 

तीं तुटत आसात, मरत आसात 

एक आवडटें उरिल्लें 

तेय बी आयज गेलें 

आयज आनीक एक सपन मेलें 


अशीं म्हजीं कितलींशींच सपनां 
खरीं जावंक पावलिंनात 

सपनां फकत सपनांच उरलो 
हाताक गावलिंनात 

gia आतां ब्रश रंगांत बुडयता 
आनी नवीं सपनां रंगयतां 

आनी तांच्याच आदारान 


फुडें सरतां... 

आदार 


दमटे दमटे सांजवेळा 

जेन्ना हांव... 

मळबांत पळयतां 

एक तरी नखेत्र झळकताच 
देखून आतां गुप्प काळखांत 
हांव नखेत्रां सोदतां 

जिणेक आदार सोदतां 


फुलपाख्या 


फुलपाख्या फुलपाख्या उडत यो 


सेमाच्या रंगांनी बुडत यो 
फुलां बांगडा खेळपा खातीर 
खेळगडी कसो दडत यो 


मळबा इतलो SS नाका तूं 
मोगा कायदो मोडूं नाका तूं 
फुलां रावतात तुका बागेंत 
तांकां aa ओडीत यो 
फुलां वांगडा खेळपा खातीर 
खेळगडी कसो दडत यो 


तुका फुलां जाय तरणी 
दोस्ती करून सोड़पाचीं 

रीत तुजी गा पोरणी 

पोरणे तुजे कायदे मोडीत यो 
फुलां वांगडा खेळपा खातीर 
खेळगडी कसो दडत यो 


आंगण 


महजें आंगण 

वार्‍या वांगडा धुल्लान लोळ्ळां 
खेळ खेळ खेळ्ळां 

आतां तें पावसाच्या थेंब्यांनी 
चिप्प भिजतलें 

मन भरून न्हातलें 

सुर्या वतान आपलें 

आंग सुकयतलें 

आनी रातचें... 

चान्न्या वांगडा ओग्गी न्हिदतलें 
म्हर्जे आंगण... 

“शा 


कुपां 


हीं पावसाची कुपां 

घडये परत येबचीं नात 
आमच्या माथ्यार ती 

कशींच खेळचीं नात 

आनी... तांणी कित्याक 

म्हण येवचें 

हांगा रानां, शेतां, खंय उरल्यांत 
शिमिटाचीं घरांच घरां भरल्यांत 
पर्याबरणाचेर दिसानदीस जातात 
कुराडीचे वार 

झाडांपेडांचो धरतरेचेर उणो 
जाला भार 

आनी देखुनूच हीं कुपां 
आमच्या माथ्यार सोबचीं नात 
हीं पावसाचीं कुपां 

घडये परत येवचीं नात 


जैत 


अशें कशें हें जालां 

मनीसपण खंय गेलां? 

उजव्या हातान दाव्या कडेन 
बैंड केलां 

पांयवाटो जाल्यात मोन्यो 

दिकान दिको शांत जाल्यात 

रस्ते आपल्याकूच विसरल्यात 

मनीस कळना खंय वता 

जंयच्यान चलता थंयच परतता 

धर्म, मर्यादा, खरेपण 

आयज हांगा खंय उरलां बरेपण 

एक निसण आसा 

ती तेंगशे मेरेन वता खरी 

पूण निसणीच्या प्रत्येक पांवड्यार 

जायत आसा वसुली 

आनी तेंगशेर पाविल्ले लोक 

आपल्याच यशाच्यो 

नव्यो आडवाटो तयार करतात 

आपलीं ASA भरतात 


A 


खरें म्हणल्यार चोंय दिकांनी 
गुप्प काळोख आनी भिरांकूळ रात 
पृण आमी ओगी नात 

शस्त्रां विणें लडाय लडत 

आमी लायल्या उजवाडाची वात 
आमकां आनिकूय लड़चें आसा 
किर्णा नवीं हाडचीं आसात 
वायट रुढी समाजांतल्यो 

मुळा सकट काडच्यो आसात 
नव्या संकल्पाचे बीं 

आतां आमी घालतले 

कितलींय आडमेळीं आसू 

यूग नवें येतलें 

जेत आमचेंच जातलें 

जेत आमचेंच जातलें 

किराचें भविश्य 


आपले चोंचीन दुसऱ्याचें 

भाग्य सांगतल्या त्या किराक 
स्वताच्या भाग्याची आसा काय हमी? 
ताचो संवसार म्हणल्यार तो, 

ताचो पांजरो आनी ज्योतिशी धनी 


दर खेपे दार उगडटकच 

तो भायर सरता 

आनी एक कार्ड चोंचींत धरता 
पांजर्‍्यांत रावन दुसऱ्याच्या 
भविश्याच्यो खबरो करता 


भायर येवन लेगीत तो उडना 
आपल्या धनयाक तो सोडिना 
मयदिचे दोर तो कसो तोडटलो 
विस्वासघात करपाक ताका जमना 


द्या बंदिस्त किराचे प्रस्न कोण मांडीत? 
कोण सोडयत ताच्या भाग्याचें गणीत? 
हेच भावनेन दीस, वरां, मिणटां 

आनी घटकेन घटका तो सारता 

एक दीस कोण तरी येवन 

आपलेच भविश्य सांगीत म्हूण रावता 


तुमकां जालां तरी कितें? 


तुमकां जालां तरी कितें? 
कित्याक खेळटात तुमी 

ही रक्ताची होळी 

मेल्ल्या मड्याचेर कित्याक 
भाजून खातात पोळी? 
मनीसकुळयेचे दुस्मान 

तुमकां कसलीच ना गय 

मनशा मनशा मदीं मोग जोडपाक 
तुमकां जमना व्हय? 
आकांतवादी घडणुको तुमी 

जाय थंय घडयतात 

निश्पाप लोकांक मारून उडयतात 


वायट संगतीक लागून तुमी 
विनाशकारी गुणांनी वाडटात 
बॉम जशे घड़यतात 

तशेच तुमीय घडटात 

आतां तुमी उलयनात 

फकत फुट्टात 

रातभर 


म्हज्या आंगणात 

एक हासतो चद्रीम 
चान्न्यांत हांव चिप्प भिजत 
रावलों रातभर 


काळखाचेर रचून 

प्रणयगीत एक 

रातकिड्यांच्या आवाजान गुणगुणत 
रावलों रातभर 


तान वर्सांची 

भागोवपाची आस्त मनांत 
रितो कळसो घेवन उबो 
रावलों रातभर 


थापटीत थापटीत 
म्हज्याच दुख्खाक 
मांडयेर म्हजे न्हिदयत 
रावलों रातभर 


म्हज्यांत... 


एक भुरगेपण 

म्हज्यांत येवन गेलें 
म्हाका हांसोवन गेलें 
नाचोवन गेलें 

एक तरणाटेपणाचो दर्या 
म्हज्यांत येबन गेलो 
म्हाका सुखाच्या तशाच 
दुख्खांच्या ल्हारांनी न्हाणोवन गेलो 
आतां... 

आतां म्हातारपण आयलां 
तें म्हाका बांगडाच 
व्हरपाक राबलां 

जिणेचें चित्र 


म्हजे जिणेचें चित्र 

जर म्हाका रंगोबंक मेळिल्लें 
तर म्हज्या मना प्रमाण 

zia तें सोबयतालों आसलों 
म्हजे आवडटे रंग भरून 

हांब तें सजयतालों आसलों 
पूण... 

पळोवंक नाशिल्लें भविश्य, 
दुख्ख, सूख, आशा, निरशेणी 
खुशालकाय, खंत ह्या 

रंगां विणें असल्या 

चित्राक कसली सोबाय? 
आनी संवसाराच्या काळचक्रांत 
असल्या चित्राचो कितें उपेग? 


केः} 
18 / गुलमोहर 


सत आनी फटींगपण 


जे मेरेन 

भेंड मोडिल्लें 'सत' जगता 
ते मेरेन हांव 

आनी म्हजे वांगडी 

ताचें बोट धरून चलतले 
ताका धिटाय दितले 
ताच्या बेवारशी मरणाक 
खांद दितले 

सत मेले उपरांत 

फटींगपण जगतलें 
सत्याच्याच आसनार बसून 
खूब मिरयतलें 


त 

फातर 


फातर... तरातरांचे 

कांय मोब कांय घट्ट 

मोब ते फुट्टात 

घट्ट फातर रूप घेतात मुर्तेचे 
आनी देवळांत बसतात 

कांय घट्ट फातर घरांच्यो 
वणटी सजयतात 

दर्यातले फातर जातात 
वाटकुळेच सुळसुळीत 

कांय फातर जीणभर उरतात 
रस्त्याचेच फातर 

फातराक जात-धर्म कांयच लागना 
फातरांनी तयार जातात 
देवळां, इगर्जो आनी मशिदी 
नशीबवान फातर मात घेतात 
जल्म हिऱयाचो 

फातर आमकां खूब शिकयता 
तो Beet पूण बागवना 


20 / गुलमोहर 


भुरगेपण 


खंयचे दिशेन हांब वतां 
खंयच्यान हांव आयलां 
कांयच याद जायना 

म्हजे म्हाकाच विसरलां 
काण्णां, चुन्नां, पेरां, बोरां 
SAA, आपालिपा खेळपी पोरां 
शिगमो, इंत्रूज, धेंडलो 
थापिल्ल्यो शेणयो 

शेणान पेटिल्लें आंगण 
मातयेच्यो वणटी आनी 
पांवळेक मल्लां 

दिसता म्हाका गांबांत 
म्हर्जे भुरगेपण उरलां 


` गरिबींतले भुरगेपण 


रस्त्याचेर जगता गरिबी 

आनी गरिबींतलें भुरगेपण 

खर वतांत, पावसांत आनी धुल्लांत 
घुसपलां हें भुरगेपण 


आवयची मांडी नशिबांत ना 
धरतरेचेर लोळटा 

पोटभर जेवण ना 

भुकेन बळवळटा 

गरिबींतलें भुरगेपण 


आपलेच घाणीन भरिल्ली 

जड़ विगळी कूड सोबयत 

कांय भाकरेच्या कुड़क्यांचेर 

जगता हें भुरगेपण 

केकीचीं, आयस्क्रिमाची सपनांच सपनेता 
हें गरिबींतलें भुरगेपण 

खेळ ना, शाळा ना 
पयशेकारांच्या रंगेल जगांत 
शेणलां हें 

खर बतांत, पावसांत आनी 
धुल्लांत घुसमटलां 

हें गरिबींतलें भुरगेपण 

मंगेशा पाव रे! 


मंगेशा पाव रे! 

आमच्या उल्याक धांव रे 
राख तूं आमकां 

... दिवन वच गा माव रे 


भक्ताच्या उतरातल्यान 
तूंच देवा उलयता 

सर्व शक्तीशाली खरो 
तूंच जग हें चलयता 
गरजेवंतांक आदार करपी 
म्हण तुजे नांव रे 

मंगेशा पाव रे! 

आमच्या उल्याक धांव रे 


तुजें शांत रूप पळोवन 
मनाक मेळटा धादोसकाय 
आलतडीन आमचें व्हडें 
देवा पलतडीन पावय 
त्रासात आसल्यार आमी 


देवा, फाटल्यान आमच्या राव रे 


मंगेशा पाव रे! 
आमच्या उल्याक धांव रे 


आरोप 


आरोप लोकांचे 

हांव सोंसतलों 

दुख्ख गिळीत 

ओगीच बसतलों 

मोनीं म्हजीं उतरां 

हांव मोनोच उरतलों 

मन रडलें तरीय हांसतलों 
कुसकेपण हांगा खूब भरलां 
खरेपण खंय उरलां? 

आयज म्हजो म्हाकाच दिसता भय 
कोणूय मोड़टा कोणाचीय वंय 
कोण कोणाचीय करता सय 
आपल्याच खांदार शाल ओडून 
घेवप्यांचो आंकडो वाडटा 
हालीं हांगा कायचेकाय घड़टा 


a 

अनवळखी गांव 


खूब दिसांनी जेन्ना 

म्हज्या गांवांत परत आयलों 
आरे तेन्ना gia घुसपलों 
म्हजे म्हाकाच विसरलों 


हांव वतना हो गांव 

असो नाशिल्लो 

सगले कडेन आशिल्लीं झाडांच झाडां 
पूण आतां जाल्यांत 

ऊंच मळबाक तेंकपी घरां 


म्हर्जे भुरगेपणाचें सांगाती 

तें पेरीचे झाड खंयच दिसना 
थंयसर आयलां एक होटॅल 
म्हर्जे मन हांगा वसना 


झाडां मनशाचीं सांगाती 
मनीसजिणेचो तो पर्याय 

तरी तांचो आंकडो उणो जाला 
सोबीत तांबडीं फुलां माळून 

मन भुलोवपी गुलमोहराचीं झाडांय 
आयज दिसनात 


ती दोंगुल्ली जंय बसून आमी 
शितळ वारो घेताले 

उकत्या मळार खेळटाले 

थंय लेगीत जाल्यांत घरां 
सांगात... खंय खेळटलीं पोरां 


आतां सवण्यांचो आवाज 
दुर्मीळ जाला 

जमनीर पड़पी सुकिल्ल्या 
पानांचीय आतां उरूक ना मजा 
म्हज्या गांवची जाल्या धजा 

श्रीशांतादुर्गा विजयते 


एकचाराचें रूप तूं 
शांतीचें प्रतीक तूं 
मायेचें, मोगाचें, करुणेचें 
कूप तूं 


तूंच खरी जगदंबा 

तूंच सातेरी आनी महामाया 

उलो मारतल्यांची राखणदार तूं 
शांतीचें प्रतीक तूं, एकचाराचें रूप तूं 


तूं म्हजी आई, तूं म्हजी सावळी 
हांव तुजो भक्त खरो 

तुज्याच हातांतली बावली 

म्हर्जे छत्र, मायेचें अतूट सूत तूं 
शांतीचें प्रतीक तूं 

एकचाराचें रूप तूं 


चंद्रिमा 


चंद्रिमा तूं यो रे, रात घेवन यो 
म्हाका जिणेची एक साथ 
घेवन यो 


म्हजीं दुकां लिपय कुपांत 
न्हिदय म्हाका तुज्या गोपांत 
म्हज्या माथ्यार दवरूक 
तुजो हात घेवन यो 

चंद्रिमा यो रे, रात घेवन यो 
म्हाका जिणेची एक साथ 
घेवन यो 


जिणेंत हांब गेलों बुडून 
सपनां म्हजीं गेलीं उडून 
सपनां पळोबपा खातीर 
म्हाका एक बात घेवन यो 
चंद्रिमा यो रे, रात घेवन यो 
म्हाका जिणेची एक साथ 
घेवन यो 


वाऱ्याचे ल्हार 


उडत आयले, खेळत आयले 
वाच्याचें एक ल्हार 

मस्ती करीत आयले तें 
भोंवलें सगळें शार 


पतंग वयर उडपाक 

दिलो ताणें हात 

बंदेर उंचावपाक देशाचें 
दिलो ताणें साथ 

बचत थंय ताणें 

केलें थंडगार 

उडत आयले, खेळत आयलें 
वार्‍याचे एक ल्हार 


झाडां वांगडा खेळ्ळे तें 
बोमाड्यांनी भरले तें 

भुरग्यां बांगडा नाचत, हांसत 
मातयेंतूय लोळळें तें 

हेवटेन आयले तेवटेन गेलें 
लागना ताका आडो, दार 
उडत आयले, खेळत आयले 


aad एक लहार 

~ 


का... 


तें कोणा मुखार बागवना 

ताका शिमो लागनात 

मेकळेपणान तें कोणाकूय पावता 

तें खरें आमच्यांतूच रावता 

तें घडयता आनी काबारूय करता संवसार 
उडत आयले, खेळत आयले 

वाऱ्याचे एक ल्हार 

कपला वयली तिकली 


तुज्या कपला बयली तिकली 
कशी सुंदर दिसता बरी 
तुज्या गाला वयली खळी 
कशी सुंदर दिसता बरी 


तूं म्हज्या मनांत भरलां 

तुजे खातीर असोच उरलां 

तूं चलता चलतना, धोलता धोलतना 
कशें सुंदर दिसता परी 


केंस तुजे ल्हारां वरी 

सपनां आमचीं हीं जावचीं खरी 

तूं नाचता नाचतना, हांसता हांसतना 
कशें सुंदर दिसता परी 

नसायेच्या जगांत 


नसायेच्या जगांत ह्या 
मोगा राज्य बसोबया 

दुकां पुसून रडटल्यांची 
सगल्यांक आमी हांसोबया 
सगल्यांक आमी हांसोबया 


दुख्ख कोणाक चुकना 
भोगचें आसा तें भोगुया 
बाटेर कांटे आसूं दी 
फुलांनी न्हेसोबया 


मन धीट करून आमी 
ताठ मानेन जगुया 
संबसारांतलीं वायटां 
एकठावन लासोवया 


दुकां पुसून रडटल्यांची 
सगल्यांक आमी हांसोबया 
सगल्यांक आमी हांसोबया 


» 
or 

आमी वासरा 


आमी वासरां 

तूं गा गवळी 

हे गणपती तुजे कृपेची 
दी आमकां सावळी 


कोणाक तुवें वरदान दिलें 
कोणाक दिलें ज्ञान 

सगल्यांक दिल्या खुशालकाय 
करून आपली झोळी खाली 
हे गणपती तुजे कृपेची 

दी आमकां सावळी 


घराघरांनी जाता पुजा 

तूं गा सगल्यांचोच राजा 
म्हाकाच विसरलां तुज्यांत रमलां 
तुजे भक्तीची चावी गावली 

हे गणपती तुजे कृपेची 

दी आमकां सावळी 


नाचत नाचत 


नाचत नाचत यो गणपती 
तुजीच ही गायतां आरती 


शूर बीर तूं गणांचो राजा 
काळजांत तूं भरला म्हज्या 
संवसारभर गा तुजीच किर्ती 
तुजीच ही गायतां आरती 


मोदक, लाडू खायत यो 
मुशका बांगडा गायत यो 
तूंच आकाश आनी तूंच धरतरी 
तुजीच ही गायतां आरती 

तूं चंद्रिमा 


तूं चंद्रिमा, तूंच सुर्या 
तूं करुणेचो दर्या 
मोरया मोरया 
मंगलमुर्ती मोरया 


सुखाचीं हाडून ल्हारां 

दुख्ख तूं पयस करता 

तूं घडोवपी, तूंच तारपी 
संकश्टांत आमचो हात धरपी 
चलात नमस्कार करुया 
मोरया मोरया 

मंगलमुर्ती मोरया 


दुख्खाचे दोंगर पयस करून 
विघ्न निवारण तूं करता 
तूंच आमकां म्हऱ्यांत धरता 
तुजे गूण गायत गायत 
भक्तीची वाट धरुया 
मोरया मोरया 

मंगलमुर्ती मोरया 

तुजीच साबळी, तुजीच भक्ती 
झोळी तुजी सदांच उकती 

तूंच आमची खरी शक्‍ती 

तुजे कृपेच्या बळार 

जीण आमची सारुया 

मोरय मोरया 

मंगलमुर्ती मोरया 

पावसा 


पावसा पावसा यो रे 
म्हाका असो भिजय तूं 
गीत गायत मळबाचें 
सेमाक अशें लजय तूं 


म्हज्या शेतांत यो तूं 

वारें घेबन यो 

नशीब आमचे खातीर तूं 
बरें घेवन यो 

विजेच्या दिव्यांनी मळब हें 
सजय तूं 

गीत गायत मळबाचें 
सेमाक अशें लजय तूं 


म्हज्या आंगणात तूं 

धोलत धोलत यो 

झाडा आनी वार्‍या वांगडा 
खेळत खेळत यो 

गडगडाटाचें धोलकें वाजय तूं 
गीत गायत मळबाचें 

सेमाक अशें लजय तूं 


म्हजे जिणेंत तूं 

बावझड जावन यो 
म्हज्या आंगणांत मोगाची 
वलसाण घेवन यो 

तणा साडयेन धरतरेक 
न्हेसय तूं 

गीत गायत मळबाचें 
सैमाक अशें लजय तूं 

तूं म्हजे दोळे 


तूं म्हजे दोळे, तूं म्हजे कान 
जेजू, तूं म्हजी प्रेरणा, शरणस्थान 


आराधना करतां हांब जोडून दोनूय हात 
qia नांव ओंठार येता 

दीस आनी रात 

धांबत येता तूं, हांव जर आसन संकश्टांत 
तूं म्हजे दोळे, तूं म्हजे कान 

जेजू, तूं म्हजी प्रेरणा, शरणस्थान 


तूं राखणदार म्हजो, आनी इश्ट तूं 
आदार तूं म्हजो, जिणेची शिस्त तूं 
तुजेच भक्तीची लागल्या म्हाका तान 
तूं म्हजे दोळे, तूं म्हजे कान, 

जेजू, तूं म्हजी प्रेरणा, शरणस्थान 

जयजयकार करात जेजूचो 


मनशां मदीं येन तुवें 

रगत आपलें वारयलें 

आमच्या पापां खातीर खुरसाचेर सोडले प्राण 
नवें बरयलें पान, नवें TAS पान 

गीत गावया आमी आतां सुरान सूर धरात 
जयजयकार करात 

जेजूचो जयजयकार करात 


सेवा करून घे तुजी 

जिणेची म्हजे तूंच शक्ती 

तुजेच खातीर जीण ही म्हजी 

तुजीच करतां भक्ती 

जेजूचो प्रिती संदेश संबसारभर व्हरात 
जयजयकार करात 

जेजूचो जयजयकार करात 

दोळ्याक दोळे मेळय _ 


दोळ्याक दोळे मेळय लिपून रावता कित्याक 
गळ्याक गळो मेळय अशें धांवता कित्याक 


तूं म्हजेंच फूल तुजेर हांव गुल 
काळीज Sad कर पिशा, बावता कित्याक 


हांव तडीर आसां हें खबर आसतना 
बेठेंच उदकांत देंवता कित्याक 


वेळा प्रमाण प्रसंग बदलतात 
तूं अशें पयस पयस भोंवता कित्याक 

मोगाचें दार 
मोगाचें दार उगडून काळजांत बसय म्हाका 


हांव तुजोच जाल्यार दोळ्यांनी घट्ट दसय म्हाका 


दुख्खी कित्याक करता ह्या जिवाक 
तुज्या मोगा उतरान हांसय म्हाका 


तुजेच यादीन काळीज हन जालां 
मोगाच्या उज्यान आतां लासय म्हाका 


हांब dhe घेवंक लेगीत तयार तुजे खातीर 
पूण अखेरेक फुलांनी तूंच न्हेसय म्हाका 


है 

होच मोग काय? 


नदर मेळटकच तुजी म्हजी 
अशें कित्याक लजेताय 
घडये होच मोग काय? 


मोने ओठ, दोळेच उलयतात 
लिपोबन लिपना तुजी सोबीतकाय 
घडये होच मोग काय? 


तुज्या घरा कडल्यान वचूंक जाय 
दिसांतल्यान एकदां तरी नदर TSH जाय 
घडये होच मोग काय? 


मन म्हर्जे आड्डून सांगता 
तूंच म्हाका जाय 
घडये होच मोग काय? 

गोंय म्हजे 


दर्याच्या ल्हारांनी, भाटांनी, माडांनी 
गोंया तूं भरलां म्हज्या हाडांनी 


बदल हांगा जाले कितले 

लोक आयले आनिकूय येतले 
उदरगत जाली तरी विणलां झाडांनी 
गोया तूं भरलां पळय म्हज्या हाडांनी 


सोंसणिकायेन, शांतिकायेन गोंय झटलां 
गोंयकारपण अजून हांगा उरलां 
अपुरबायेचेंच तें वाडलां लाडांनी 

गोंया तूं भरलां म्हज्या हाडांनी 


गोंय हें कोंकणी प्रजेचें 
राखून दवरप ताका गरजेचें 


लचके ताचे काडल्यात पळय गिदांनी 
गोंया तूं भरलां म्हज्या हाडांनी 

रात 


सकाळीं फुलांक पव्ठोवन 
भरल्यांत तीं दंवा थेंब्यांनी 
दिसले म्हाका तीं 

रात वतना रडल्यांत आसतलीं 
आपल्या दुकांनी 

पूण रात बाबडी आपलें दुख्ख 
आपुणूच गिळटा 

ती मनीसकुळयेक आवय वरी 
गोपांत न्हिदयता 

तरी तिच्या आडसाक जाल्लीं 
कितलीं वायटां तिका 
पळोवचीं पडटात 

सोंसचीं पडटांत 

खरेंच हीं फुलां रडल्यांत 

काय रातूच आपली 

काणी सांगून रडटाली काय? 


आज मेरेन 


ale करून झगडले आज मेरेन 
कातरले मेले आज मेरेन . 
हात रिकामेच उरले आज मेरेन 


पिशेपणाचे शिमेर वचून 
राम-रहिमाक निमित्त करून 
नसायेच्या उज्यांत जळ्ळे आज मेरेन 


आमी एकाच रक्ताचे, एकेच कातीचे 
तरी आमचे भितर बणटी करून 
वेगळ्याचारान रावले आज मेरेन 


सभाग्यांनो दोळे उगडात 

जग खंय पावलां तें पळयात 
सोंपयात ही दुस्मानकाय 

जी चलत आयल्या आज मेरेन 





म्हजी वळख 


जेन्ना हांव जल्मल्लों 

तेन्ना म्हजी वळख नासली 
पूण... 

हळू हळू काळाचे चक्र 
Yad गेलें... 

तशी वाडत गेली म्हजी वळख 
हांव जालों कोणाचो 

आनी खूबशे जाले म्हजे 
पूण म्हजी वळख 

म्हाकाच गावलिना 

म्हज्या मना मेरेन 

केन्नाच पाबलिना 

आनी देखुनूच आज मेरेन 
म्हजी वळख पुराय जालिना 


चली भुरे 


सोंशीकसाणीन भरिल्लें भुरगे 
भितरले भितर जळटा 

ताका वाट झळकना 

तें समाजाची नदर वळखना 
संस्कृतायेचें आनी संस्कारांचे 
बंधन तोड़पाक ताका कशेंच जमना 
dia बटांनी तें पळयता 

are विणिल्लें बंधनांचें 

वायट sara 


ts 

त्राशी भुरगे 


शाळा ताणें पळोबंक ना 
ल्हानपणा सावन चाकरी 
खूब त्रासांनी बावड्याक 
खावपाक मेळटा भाकरी 
बापूय बेबदो 

ताका सदांच सोरो जाय 
ल्हान आसात भावंडां 
पोट कशें भरचें काय 
आवय गेली देवागेर 
वखद जालेंना 

कोणेंच ताचे खातीर 
कांयच केलेना 


We दी 


जळूं दी जळूं दी 

हांब जळटां जाल्यार जळ दी 
गळूं दी गळूं दी 

दुकां गळटात जाल्यार गळूं दी 
म्हर्जे दुख्ख 

सगल्यांक कळूं दी 

काळजाक झरके 


तुजे नांव पुसपाक 

काळीज म्हजें झरयलें 

पूण... 

नांब पुसलेंच ना 

काळजाक मात पडल्यात झरके 

—— हा थे ee 


जिणे थाव 


दोळ्यांतुल्यान म्हज्या अजून 
एकूय दृक गळळेंना 
जिविताची वाट चलत 
थकलों केन्ना कळ्ळेना 


बिसव कसो घेवचो गा 

एकूय रूख दिसलोना 

कितलें आनीक सोंसचें आतां 
जिणे थावूच गावलोना 

तूं जर गीत 


तुका म्हज्या दोळ्यांत 
हांव सजयतलों 

तूं जर गीत 

हांव तुका गायतलों 


मोगा दर्या खंय आसा 

विचार तूं म्हाका 

काळीज उगडून दाखयतां तुका 
पणटेंतली तूं जर बात 

हांव तेल जातलों 

तूं जर गीत 

हांब तुका गायतलों 


तुजे अस्तित्व खंय आसा 
विचार तूं म्हाका 

म्हज्या दोळ्यांत घट्ट 
लिपयलां हांवें तुका 

तूं सूय जाल्यार हांव 
धागो जातलों 

तूं जर गीत 

हांब तुका गायतलों 


गांव 


अडेचो झगझगाट 

म्हाका आवडना 

स्वताक सभ्य समजुपी लोकां दर्या 
थंय रावप म्हाका आवडना 

ह्या शारांनी जंय शिमिटाचीं रानां 
थंय रावप म्हाका आवडना 

म्हजो गांव... 

जंय नितळ an, नितळ काळजां 
थंयच म्हाका रावूं दी 

म्हजी काणी सुरू जाल्ली गांबांतल्यान 
गांवांतूच ती सोंपूं दी 

रानटी 


कित्याक नसती मस्ती 
सगल्यां कडेन करुया दोस्ती 
मनीस आमी जातीन सगले 
हांगाच आमची वसती 

रगत आमचें एक सगल्याचें 
जीण करुया हांसती 


कितें नानक, कितें अल्ला 

कितें पंडीत, कितें मुल्ला 

कितें कृष्ण, कितें क्रिश्त 

तांची एकूच विश्त 

देखून मोडुया ह्यो वणटी 

आनी लावया उजवाडाची पणटी 


वत, पावस देव धाडटा 
सगल्यांचेरूच सारको पडटा 
आपापल्या कर्मान 

प्रत्येक मनीस घडटा 

जनावरां जांकां म्हणटात आमी 
बडोवन आमची छाती 

तांचे मंदीं लेगीत ना धर्म आनी जाती 


Mg F 3 

क्रिस्तांव म्हणटात 'शांती' 

हिंदू म्हणटात ‘3% शांती' 

आनी इस्लाम म्हणल्यारूच शांती 
स्वतंत्र जावन जालीं कितलींशींच वर्सा 
अजून घडना क्रांती 

आमी रानटी ते रानटीच 


4 

म्हाकाच विसरलों 


जिणेंत हांव 

घुसपलों 

नशिबांत बरयिल्ली तान 
देखून . 

AT बाटलेंत घुसपलों 
म्हजे म्हाकाच 

विसरलों 

गीत कशें गायतलों 


भोंवच्यांत आसा व्हडें म्हजे 
तडीक कशें लायतलों 

विणे तार तुटली आतां 

गीत कशें गायतलों 


दुस्वास म्हजो सगल्याच काळजांनी 
दुकां म्हजीं लिपल्यांत दोळ्यांनी 
विचारांनी हांव मुंगरलां इतलों 

aR कसो येतलों 

विणे तार तुटली आतां 

गीत कशें गायतलों 


तूं आसलें, तेंबूय गेले 
सपन एकसुरें, तेंबूय मेले 
म्हजे जिणेचें asi हांव 
माथ्यार कशे घेतलो 
विणे तार तुटली आतां 
गीत कशें गायतलों 


LS 

दुकांचें ल्हार 


दुकांच्या ल्हारान म्हाका बुडयला 
समाजान म्हजेर फातर उडयला 
काळांतरान शेणलां हांब 

गर्देन म्हाका आडायला 

सुयो तोपून तोपून म्हाका 

Ta Wa रडयला 


गीत 


गीत हांब गायतां 

गीत मोगाचें गायतां 

दोळे म्हजे धांपल्यार लेगीत 
सपनांत तुकाच चोयतां 


म्हज्या चित्रांतली कल्पना आयज 
म्हाकाच भुलोबन गेली 

म्हजी कलाकृती अशी 

म्हजे कडेन उलोवन गेली 

तुज्या चित्रांतले रंग हांव 

म्हजे जिणेंत पिंतारतां 

दोळे धांपल्यार लेगीत 

सपनांत तुकाच चोयतां 


कसल्याच कामांत म्हजें 
आतां मन रमना 
तुका पयस दवरप 
म्हाका कशेंच जमना 
तुका आतां wen बरी 
काळजांतूच रोयतां 
दोळे धांपल्यार लेगीत 
सपनांत तुकाच चोयतां 
5 

वाऱयार तुका 


FIR तुका वयर व्हरून 
सवण्या कडेन मेळयतां 
मळबांत तुका वहरून हांव 
नखेत्रांनी खेळयतां 


म्हजे वांगडा यो गो तूं 
सगले तुका दाखयतां 

तुजे खातीर वेळ पडल्यार 
जगूच हें बागयतां 

वत लागल्यार सांग म्हाका 
सुर्याकूच हालयतां 

मळबार तुका व्हरून हांव 
नखेत्रांनी खेळयतां 


तुज्या मोगांत पडत सावन 
पांय जमनीर रावनात 
समजून मातश्यो घे गो तूं 
मनांतल्यो म्हज्यो भावना 
चिमणेच्या आवाजान हांव 
तुजे कडेन उलयतां 
मळबांत तुका व्हरून हांव 
Tart खेळयतां 


तूं लजतां लजतां हांसता 
आनी हांसतां हांसतां लजता 
पावसांत भिजून लुगट तुजे 
आंगाक तुज्या दसता 
पाळणें बांदून कुपांचें 

हांब तुका धोलयतां 
मळबांत तुका व्हरून हांव 
नखेत्रांनी खेळयतां 

रितो आसा ग्लास 


तुजे रूप ग्लासांतलें भायर बचूं दी 
रितो आसा ग्लास म्हजो रितोच आसूं दी 


खवळ्ळा दर्या ताका शांत रावूं दी 
दुकांचीं ल्हारां म्हाका स्पश्ट दिसूं दी 


घोंटान घोंट पियेत असो लासयला म्हाका 
काळीज rest पेट्टा पळय, पेटत आसूं दी 


सोच्या बल्लांतूच म्हाका आतां बुडयात 
ग्लासांतलो पॅग आसा तसोच आसूं दी 


रितो आसा ग्लास म्हजो 
रितोच आसूं दी 

हुंवार 


काळीज Fest एकसुरे 

तुजेच यादीन बावून गेलें 
जिणेंत आयलो FAR 

आनी सपन म्हजें व्हांवून गेलें 


तुजे खातीर हांवें एक 
मोगा गीत बरयलें 
मोगा बदल्याक तूं मात 
तिड़क उकतावन गेलें 


तुजे फाटल्यान पिशा भशेन 
भोंबलों कितलो तेप 

नाच पळोन म्हजे तूं 
पोल्यार एक लाबन गेलें 


तुजींच सपनां già 
दीसरात पळयलीं 
कांयच फायदो जालोना 
तूं लग्र जाबन गेले 


tS 

काळजांत भितर 


काळजांत भितर येवन वच 
मोगाची खुणा दिवन वच 
मोग कितें तें म्हाका 
ल्हवूच कानांत सांगून वच 


सपनांत म्हज्या येवन तूं 
म्हाका मातशें मेळून वच 
मोगाचो हो खेळ पोरणो 

म्हजे वांगडा खेळून वच 


मोग म्हाका भिजोबन गेलो 
qa मोगान भिजून वच 
पदर तुजो तोंडार धरून 
अशेच म्हाका लजून वच 


फुलां पळय फुल्ल्यांत बागेत 
धांवत यो गो म्हजे ata 
म्हजे म्हऱ्यांत बसून तूं 
दोळ्यांत दोळे मेळोबन बच 


वसत 


पानझडीचो जालो अंत 
कारण आयलो वसंत 
आतां आयलो बसंत 


सप्तरंगी, फुलपाख्यांनी 
आपलीं पांखां पसरली 
शेबणीं aren frat गायत 
सगलें जगूच विसरली 


म्होवामुसांनी खांदयेचेर 
सोबीत सुंदर रचलें पोळे 
रंगरंगयाळ्या पतंगांनी भरून 
मळबूच रंगीत केलें 


धरतरी फुलल्या परमळान 
कोगळेचो सुटलो कंठ 
कारण आयलो बसंत 
आतां आयलो वसंत 


LS 

हमाल 


हांव ह्या शारांतलो एक हमाल 
म्हज्या आंगाआंगार वावराच्यो खुणा 
म्हजो फुडार हांब जाणां 


फाल्यां परत नबी सकाळ उदेतली 
आयचे भशेन फाल्यांय वाट दिसतली 
परत नवे लोक, परत नवें सामान 
दीसभर उरतलों हांव कामांत 


कश्ट करून जोडटां हांव 
संबसाराची गाडी ओडटां हांव 
Ira भार उखल्लो तरी 
म्हजी मान ताठ 

आयच्या तरणाट्यांक AS दी 
कश्ट करपाची वाट 

कोण अमर ना 


वर्तमानपत्राची हालींसरा 
रूच जबर ना 

शार गुन्यांबांनी भरलां 
कांय बरी खबर ना 


दुराचाराचे कथे बगर 

आयज एकूय शार ना 

वाट मेळत जाल्यार कशी 
दिशाच हांगा सारकी ना 
आयज मनिसूच विखारी जाला 
सोरपाक आतां बीख ना 

पूण दुर्जन तरी खंय उरतले 
कोणूच हांगा अमर ना 


LS 

यो गो यो तूं... 


तो : 


यो गो यो तूं पावसांत आमी भिजुया 
दर्याचीं ल्हारां पळयत खड़पार आमी बसुया 


नाका बाबा नाका भिजपाक म्हाका नाका 
सोड म्हाका आतां आमी घरा वचुया 


दर्या कसो गाजता पळय 

TERI कशीं नाचतात पळय 

मळब कशें लजता पळय 

च `e 

सेम कशे भिजता पळय 

पावस पडटा पावसा वांगडा नाचुया 

दर्याचीं ल्हारां पळयत खडपार आमी बसुया 


नाका बाबा नाका भिजपाक म्हाका नाका 
सोड म्हाका आतां आमी घरा वचुया 


कुपां कशीं वाजतात पळय 

वारो कसो हांसता पळय 

सवणीं कशीं उडटात पळय 

झाडां वांगडा धोलतात पळय 

वारो येता ARN वांगडा नाचुया 

दर्याचीं ल्हारां पळयत खड़पार आमी बसुया 


बरें बाबा येतां, उतर तुका दितां 
दोगांय आमी मेळुया, 

चिप्प पावसांत भिजुया 

मोगा रात सारुया 


यो गो यो तूं पावसांत आमी भिजुया 
दर्याचीं FER पळयत खड़पार आमी बसुया 

हर 


इत्सा 


म्हजे हें निश्याप मन 
जिणेचीं गणितां सोडयता 
चक्रव्यूह हो जिणेचो 
म्हाका घेवन नाचयता 
म्हजे भितरूच शेणयता 


काळ कितलो बदलत गेलो 
उतरांनीच म्हाका जागो दवरलो 
ही लांब लांब जावपी रात 
म्हाका करता अस्वस्थ, व्याकूळ 


कितल्याश्याच वर्साच्यो इत्सा 
मनांत घेवन हांब साप्प बुडलां 
हावेंच म्हजे जिणेक उणेपण हाडलां 


काळखे रातीं मध्यानेर 

मखमली मळबा सकयल 

हांव जिणे मुखार माफी मागतां 

समर्पण म्हजें करतां ताची घेबची दखल 


अखेरेक म्हज्या ओठा बयलो हांसो 
आनी काळजांतली इत्सा पुराय जावची 
म्हण म्हज्या विस्वासाक दितां 

आनीक एक कारण 

म्हजी इत्सा भागोवपा खातीर 

हांव फुडें धुकलतां म्हजें मरण 


US 

तुज्या दोळ्यांतल्यान 


तुज्या दोळ्यांतल्यान हांव 

सत पळोवंक सोदतां 

तुज्या दोळ्यां असलो चकचक 
हांव म्हाकाय मागतां 


तुज्या दोळ्यांतल्यान रातच्या वेळार 
मिणमिणस्या मळबार नदर मारून 
म्हाका खूब कितें पळोवं दी 

कोण तेल घालून पेटयतात 

मळबा वयलीं नखेत्रां 

तें मातशें म्हाकाय कळूं दी 


हांव रातीन रात अशीच जागयतां 
तुज्या दोळ्यांचेरूच हांव कविता बरयतां 

चली 


एका बापायचो 

स्नेह म्हणल्यार चली 

एक गीत, सूर भरीत संगीत 
म्हणल्यार चली 

ब्रह्मांडाची एक सुपुल्ली भेट 
म्हणल्यार चली 

मोगाळांत मोगाळ रूप 
म्हणल्यार चली 

सोबीत सुंदर फूल 
म्हणल्यार चली 

हें फूल तोडूं नाकात 

ताका जगूंक दियात 

येयात... 


येयात... 

फुडें सांगातान चलुया 
सपनां गुंथुया 

पलतडी 

भुरगेपणांत रचिल्लीं 
रेंबेचीं घरां 

घट्ट करुया 
एकामेकाक 

समजुया 

जैताचें दार 


संद तुका रावता 
qaa ती जोडूंक जाय 
तुजी इमारत 

तुवेंच उबारूंक जाय 
दुसऱ्याच्या दारार 
मारचे आदीं 
आपल्याच दारार मार 
दुसच्याक उलो 

मारचे आदीं 
स्वताकूच उलो मार 
जाल्यारूच उकतें जातलें जिणेंत 
जेताचें दार 

सुलूस 


खूब उबगलां मन 

कांयच जायना सहन 

निरशेणेन हांव उरलां 

बेडयांनी हांव भरलां 

सुन्न जाल्या ही कूड 

म्हजो हांव ना भानार 
पयसुल्ल्यान आवाज पडटा कानार 
फुटक्या नळ्यांतल्यान एक किरण 
वाट काडीत येता... 

म्हज्या दोळ्या मेरेन, 

म्हज्या काळजा मेरेन 

केन्ना केन्ना लागता सुलूस 

रुतू बदलपाची... 

म्हर्जे अतीथ 


म्हजें अतीथ 

परत परत म्हाका चाबता 

रस्त्या फातर जाल्ले वरी 

म्हजे मुखार रावता 

म्हजो आयचो कार्यक्रम मोड़पा खातीर 
तें अशेच परत परत येता 

म्हाका भेडसायता 

... आनी उदक उड़यता 

म्हज्या PERMA वाटेर... 

तें गळो दामता, जीव घेता 

म्हजे फाल्यांचेय उमेदीचो 

हें अतीथ म्हाका रावणा वरी 

परत परत आपलीं तोंडां दाखयता... 
म्हाका चाळयता... 

केन्ना जागो जातलों काय? 

TERT अंतरमनांतलो देव 

जो आपल्या बाणान उडयतलो कापून 
हीं भिरांकूळ तोंडा... 

केन्ना मेकळी जातली वाट 

म्हज्या फुडल्या प्रवासाची... ? 

जिविताचे बागेंत 


जिविताचे बागेंत परमळ सुटला 
मनांत म्हज्या आंकूर फुटला 


आयज हीं झाडां म्हजे लागीं उलयतात 
सवण्यांचीं भिरीं काळजाक धोलयतात 
तरणे जिणेचो सांगात भेटला 
जिविताचे बागेंत परमळ सुटला 


आयज मन.म्हजें खोशेन भरलां 
जिणेन नवें पावल मारलां 

दिसता म्हाका हांव सपनांतलो उठलां 
जिविताचे बागेंत परमळ सुटला 


आयज हीं सवणीं गितां गायतात 
दर्या ल्हारां सूर मेळयतात 

गळो म्हजो आयज खोशयेन दाटला 
जिविताचे बागेत परमळ सुटला 


थेंबो 


zia एक थेंबो 

ware... 

दर्याक सोडून बयर गेलों 
कुपांक मेव्व्व्ठों 

नाचलों, उडलों 
गडगडलों... 

खूब खेळ खेळ्ळों 

आतां परत सकयल देंबलां 
शेणिल्ल्या भुरग्या वरी 
परत दर्याक गावलां 


L 

फटींगपणां 


खुंटयाळाक लांबयात 

तुमची निश्ठा, विस्वास, प्रामाणीकपण 
हांगा तांकां कांयच मोल ना 

आयज तांची गरजूय ना 

हांगा चलतात फटींगपणां 

फकत फटींगपणां 

पूण फटींगपणाची बुन्याद 

चड काळ तिगना 

हें फटिंगांक खबर ना 


हारसो 


म्हजो हारसो 

जाणें इतलो तेंप 

म्हजी सेवा केली 

हळू हळू म्हजेर रुसला 
म्हजें रूप दाखयत, दाखयत 
तो म्हजे बरी जाणटो जाला 
आतां तो म्हाका बळखना 
आतां ताका म्हजे रूप 

... सारके झळकना 

देखून आतां म्हज्या हारशाक 
नवे रंग भरूक जाय 


ताका तरणो करूक जाय 
म्हजे वरी... 


AF 

आस 


मरणाच्या जनेलांतल्यान 

एक थकिल्ली जीण आशेता 

कांय शिता गोट्यांक 

एका उदका थेंब्याक 

कांय खोशयेच्या, मायेच्या खिणांक 
एका आदाराक, 

एका शांत मरणाक 


तूं कुपांनी... 


तूं कुपांनी उडून गेलें 

सांगात म्हजो सोडून गेलें 
आयज म्हाका गरज तुजी 
काळीज कित्याक तोडून गेलें 


एकलोच बसून दुकां गळयतां 
तुजीच हांव वाट पळयतां 
देवाक हळूच सांगचें Ta 
मातशें सकयल देंवचें Ta 


सुखी जिवीत म्हजें 

सांग qa खंय व्हेलें 

तूं कुपांनी उडून गेलें 
सांगात म्हजो सोडून गेलें 


जीण म्हजी जाल्या मोनी 
तुजे विणें पडल्या उणी 
म्हाका अशींच Wal Heal 
दिसता म्हाका कुपां गांठचीं 


तुजे विणें म्हजे जिणें 
सामकें पळय कठीण जालें 
तूं कुपांनी उडून गेलें 
सांगात म्हजो सोडून गेले 

दुर्ग तुजे भेटेक 


दोळे लावन थकलों तुजे वाटेक 
आयलां हांव गे तुजे भेटेक 


तांबडी साडी न्हेसल्या पळय 
म्हाका पळोवन हांसल्या पळय 
नटून थटून भक्ताचे भेटेक 
भांगरा पालखेंत बसल्या पळय 
भक्तांची गर्दी देवतेचे जात्रेक 
आयलां हांव गे तुजे भेटेक 


वायटां पासून मुक्‍त केल्या 
तुवें ही आमची धरतरी 
तिनी लोकां भितर माये 
तुजीच आसा किर्ती 
कितली शकती आनी तेज 
आसा म्हजे हे मातेक 
आयलां हांब गे तुजे भेटेक 

नव्या वर्साच्या पयल्या किरणाक 


नव्या वर्साच्या पयल्या किरणा... 
तुका हांव कितें दिवं? 

एक फूल सबस्तकाये खातीर? 
एक तुबक सुटके खातीर? 

एक पुस्तक सांगाता खातीर? 
तुज्या दोळ्यांक नबी नदर? 

तुजे मायेक नवो पदर? 

काळजाक नवी आशा? 

संघर्शाक नवी भाशा? 

नव्या वसांत दुकां जावं उणीं 
घड़ोवया एक नवी काणी 

एक जावया आमी सोडून जात धर्म 
मान बागोवची नही, भुजां थकचीं नही 
तुटूं सगल्यो Seal, AS नबो दम 

कितलो लिपतलो आपल्याक... 


कितलो लिपतलो आपल्याक 
आतां सोडून दी त्या कोनशाक 
ओगीच बसून काळखाकुडींत 
दोख्यार सेतळी साय 
सपनां पूर्ण करूंक qÀ 
_ भायर सरूक जाय 
फाल्यांचें कोणें पळयलां 
तूं आयचें पळय 
भायर सर घरांतलो 
आनी नशीब फुलय 
पनेळ केन्ना मरेल 
दवरतलो तडीक 
आतां हातपाय हालय, 
पनेळ उदकांत धोलय 
आपलेच पसून 
कितलो धांवतलो तूं 
थोडो भार 
आतां तरी उठय 
जीण तुजी आतां 
खुशालकायेन पेटय 

गीत गायत यो 


कसलेंय संकट येवं दी धीट जायत यो 
काळोख जालो जाल्यार तूं गीत गायत यो 


जिविताचो खेळ, संबसाराचो मेळ 
बरें जावपाक केन्नाय लागता वेळ 
संबसाराचे धपके मातशे खायत यो 
घडचें आसा घडटलें, घट्ट जायत यो 


पावलां सारकीं मार जिणेंत सकयल पडनाका 
पडलो जाल्यार ऊठ बेगीन ओगीच रडनाका 
जिणेच्या घायांक तूं बखद लायत यो 
काळखी जर वाट जाल्यार वात लायत यो 


कसलेंय संकट येवं दी धीट जायत यो 
काळोख जालो जाल्यार तूं गीत गायत यो 


= 

चिखोल 


म्हजेर तांणी चिखोल मारलो 
Bla कांय म्हणलेना 

म्हजे नांव वणटीर बरयलें 
Bla कांय म्हणलेंना 

म्हजे तोंड उगडलेना 

म्हजे मनमेकळें वागणें 
तांकां केन्ना कळ्ळेंना 
पूण... 

म्हर्जे हें मन मात 

जळत रावलें, गळत Was 
आतां... 

हावें उलोवंक जाय 

म्हज्या मनाक खेळोबंक जाय 





म्हज्यांतूच आसले... 


आयले तें, गेलें तें 

म्हाका कशें कळ्ळेंना 
सगल्यांक मेळून गेलें खंय 
म्हाका मात मेळ्ळेंना 


हांब ताका मेळूंक आयलों 
तें मात आयलेंना 
ताचे यादीन जळत रावलों 
तें मात जळ्ळेंना 


हांव रडलो पूण 

तें कशेंच रडलेंना 

तें म्हज्यांतूच आसलें 
हें म्हाका कळ्ळेंना 

शिक्षण : बिए | 
अश्टतासांचो विद्यार्थी 1983 (श्रीमती पार्वतीबाई चौगुले कॉलेज, मडगांव) 
उत्कृश्ठ छात्रसैनीक 4 
गोंय ते पुणे आनी परत (1983) आनी गोंय ते हैदराबाद आनी परत (19 
अश्या दोन सायकल भोंबड्यांचें फुडारपण न 
गोंय सरकाराच्या माहिती आनी प्रसिद्दी खात्यांत सध्या काम कर 
आकाशवाणी खातीर जायतीं नाटकुलीं बरयल्यांत. दुरदर्शनाचेरूय कविता बाच 
मुलाखती तशेंच हेर कार्यावळी केल्यात. 

गृहरक्षक दलाचे मानद कम्पनी कमाण्डर ह्या नात्यान सायकल भोंवड्यांचें अ 
रस्ता नाट्याचें आयोजन केलां 

पावलां' हो पयलो कवितां झेलो कोंकणी अकादेमीच्या पालवान 199 
उजवाडायला 

कोंकणी गितां बरयल्यांत. 3 

राष्ट्रीय नेमबाज सर्तीत चेन्नयंत 2003 वर्सा गोंयचें प्रतिनिधित्व केलां. 


` 'गोंयचो आवाज' ह्या दिसाळ्याचो मुख्य रिपोर्टर म्हण काम केलां. 


हॅराल्ड दिसाळ्याचो रिपोर्टर म्हण काम केलां. 

FES कोस्ट टायम्स ह्या दिसाळ्याचो वार्ताहर म्हण काम केलां. 

केंद्रीय विदेश, वित्त, रसायन आनी खत ह्या मंत्रालयांनी त्या वेळा वयले कें; 
मंत्री श्री. एदुआर्द फालेरो हांचे निजी सचीव म्हण काम केलां. 


पुरस्कार 

गृहरक्षक दलांतल्या योगदाना खातीर तांचो 2007 ह्या वर्सा मुख्यमंत्री भां 
पदकान भोवमान केला. 

आदले छात्रसैनीक संघटणेचो 2010चो “ध नवहिंद टायम्स एक्स-एनर्स 
अचिव्हर्स पुरस्कारा'न भोवमान. 


* सागें-केपें पत्रकार संघा कडल्यान पत्रकार मित्र पुरस्कारान भोवमान. 


+ 


+ 


e 


पणजी रोटरी क्लबाचे वतीन 'वॉकेशनल सेवा पुरस्कारान' भोवमान. 


नामांकन 
उत्कृश्ठ कोंकणी गीतकार 2009 (दुसरें विश्व कोंकणी संगीत संमेलन पुरस्व 
मंगळूर) 


जॉन आगियार हांचें प्रकाशीत जाल्लें साहित्य 


जीण: कवितां झेलो 1995 गुलमोहर: कवितां झेलो 2011 





प्रकाशन संस्था : दीपांजली प्रकाश 


